



Fair Trial Principle

គោលការណ៍កាត់ទោសដោយយុត្តិធម៌

សេចក្តីផ្តើម

យោងតាមលទ្ធផលនៃការស្ទាបស្ទង់មតិកាលពី ខែសីហា ឆ្នាំ២០០៤ របស់វិទ្យាស្ថានខ្មែរដើម្បីលទ្ធិប្រជាធិបតេយ្យ ស្តីពីសម័យខ្មែរក្រហម និងសាលាជំនុំជម្រះកាត់ទោសខ្មែរក្រហម យើងឃើញថា ៦១.៣% នៃប្រជាពលរដ្ឋកម្ពុជា ចំនួន ៥៣៦នាក់ មានការរំពឹងទុកថា តុលាការកាត់ទោសខ្មែរក្រហមដែលនឹងបង្កើតឡើងនៅពេលខាងមុខនេះ នឹងនាំមកនូវយុត្តិធម៌ ។

ជាទូទៅ ការកាត់កិច្ចការអាចប្រព្រឹត្តទៅបានដោយយុត្តិធម៌ គឺអាស្រ័យទៅលើកត្តាច្រើនយ៉ាង ដូចជា រចនាសម្ព័ន្ធនៃតុលាការ ដំណើរការជ្រើសរើសចៅក្រម និងបុគ្គលិកតុលាការប្រព្រឹត្តទៅប្រកបដោយតម្លាភាព ជាពិសេសការអនុវត្តនីតិវិធី ត្រូវតែស្របទៅនឹងគោលការណ៍កាត់កិច្ចដោយយុត្តិធម៌ ។

ម្យ៉ាងទៀត ការជំនុំជម្រះប្រកបដោយយុត្តិធម៌នេះ ត្រូវតែគោរព និងផ្តល់ដល់បុគ្គលគ្រប់រូបនូវ **សិទ្ធិស្មើគ្នាចំពោះមុខច្បាប់**^១ ដោយការប្រព្រឹត្តចំពោះ សាក្សី និងជនល្មើស តាមវិធីដូចគ្នា ។ នេះមានន័យថា យើងត្រូវផ្តល់ឱ្យភាគីទាំងពីរនូវឱកាសដូចគ្នា ដើម្បីបង្ហាញនូវសិទ្ធិក្នុងការការពាររឿងក្តីរបស់ខ្លួន និងការប្រាស្រ័យទាក់ទងជាមួយតួអង្គដទៃទៀត នៅក្នុងនីតិវិធីនានាប្រកបដោយតម្លាភាព ។ លើសពីនេះទៀត នីតិវិធីជំនុំជម្រះ “ដោយយុត្តិធម៌” ក៏ត្រូវធានាផងដែរនូវការគោរពសិទ្ធិរបស់ភាគីដែលត្រូវរួចផុតពី **ការបង្ខិតបង្ខំ ឬការធ្វើបាប** និងការគោរពគោលការណ៍សំខាន់ៗមួយចំនួន ដូចជា **ការហាមប្រាមលើការដាក់ទណ្ឌកម្ម ឬការដាក់ទោសដែលមិនសមាមាត្រ** ។ ជាចុងក្រោយ ការជំនុំជម្រះនេះ ក៏ត្រូវតែផ្តល់នូវដំណោះស្រាយ និងយុត្តិធម៌មិនលឿនពេក **ហើយក៏មិនយូរពេក** គឺត្រូវមានការរៀបចំនីតិវិធីមួយដោយមានរយៈពេលសមស្រប ដើម្បីឱ្យភាគីទាំងពីរអាចនឹងរៀបចំ និងបង្ហាញពីភស្តុតាង និងសាក្សីនានា របស់ពួកគេ ។

យើងត្រូវតែពិនិត្យមើលភាពយុត្តិធម៌នៃតុលាការ ចាប់តាំងពីដើមដំបូងនៃនីតិវិធីរហូតដល់ចុងបញ្ចប់នៃនីតិវិធី គឺត្រូវត្រួតពិនិត្យតាំងពីមុនពេលជំនុំជម្រះ នីតិវិធីនៅពេលជំនុំជម្រះ និងនៅក្រោយពេលជំនុំជម្រះផងដែរ ។ ការជំនុំជម្រះដែលនឹងលើកយកមកពិភាក្សានៅទីនេះ គឺសំដៅទៅលើតែការជំនុំជម្រះរឿងក្តីព្រហ្មទណ្ឌ ដែលមានចែងនៅក្នុងច្បាប់កម្ពុជាស្តីពីនីតិវិធីព្រហ្មទណ្ឌ ឆ្នាំ១៩៩៣ ដែលកំពុងអនុវត្តជាធរមាន នៅក្នុងប្រព័ន្ធតុលាការកម្ពុជាសព្វថ្ងៃចំពោះ រឿងក្តី ដូចជា ចោរកម្ម បទប្លន់ ឬហាងកម្ម ជាដើម ។ នីតិវិធីព្រហ្មទណ្ឌនេះ អាចនឹងត្រូវយកទៅអនុវត្តនៅក្នុងដំណើរការនៃតុលាការកាត់ទោសមេដឹកនាំខ្មែរក្រហម ដោយយោងទៅតាមកិច្ចព្រមព្រៀងរវាងរាជរដ្ឋាភិបាល និងអង្គការសហប្រជាជាតិ និងច្បាប់ស្តីពីការបង្កើតឱ្យមានអង្គជំនុំជម្រះវិសាមញ្ញក្នុងតុលាការកម្ពុជា ដើម្បីកាត់សេចក្តីឧក្រិដ្ឋកម្ម ដែលប្រព្រឹត្តឡើងក្នុងរយៈពេលនៃកម្ពុជាប្រជាធិបតេយ្យ (ប្រកាសឱ្យប្រើថ្ងៃទី២៧ ខែតុលា ឆ្នាំ២០០៤) ។

^១ មាត្រា៣១ កថាខ័ណ្ឌទី២ ឃ្លាទី១ នៃរដ្ឋធម្មនុញ្ញនៃព្រះរាជាណាចក្រកម្ពុជា ឆ្នាំ១៩៩៣



ប្រសិនបើមានចំនុចខ្លះចន្លោះនៅក្នុងច្បាប់នីតិវិធីក្នុងស្រុក នោះច្បាប់នីតិវិធីព្រហ្មទណ្ឌនៃច្បាប់អន្តរជាតិ ដូចជា តុលាការ ព្រហ្មទណ្ឌអន្តរជាតិ តុលាការពិសេសនៅក្រុងដា និងតុលាការពិសេសនៅយូហ្គោស្លាវី ជាដើម នឹងត្រូវយកមកអនុវត្ត បំពេញបន្ថែម ។

ប្រសិនបើការអនុវត្តនីតិវិធីនៅក្នុងដំណាក់កាលណាមួយ ពុំមានលក្ខណៈត្រឹមត្រូវតាមគោលការណ៍យុត្តិធម៌ ការជំនុំជំរះទាំងមូលត្រូវចាត់ទុកថាពុំមានយុត្តិធម៌ ។ ភាគីដែលខូចប្រយោជន៍ អាចធ្វើការប្តឹងជំទាស់ ឬបដិសេធ សេចក្តីសម្រេច ឬប្តឹងពីមន្ត្រីតុលាការ ។

I) គោលការណ៍សំខាន់ៗក្នុងដំណើរការជំនុំជំរះក្តី

ដំណើរការជំនុំជំរះក្តី គឺជាដំណាក់កាលមួយដែលមានចាប់តាំងពី ពេលដាក់ពាក្យបណ្តឹង ការស៊ើបអង្កេត ការ ជំនុំជំរះ ការចេញសាលក្រម ការអនុវត្តសាលក្រមរបស់តុលាការ និងមានសិទ្ធិប្តឹងឧទ្ធរណ៍ទៀតរហូតដល់ចប់សព្វគ្រប់ ។

ជាដំណាក់កាលមួយដែលព្រះរាជអាជ្ញាទើបតែទទួលបានពាក្យបណ្តឹង និងពិនិត្យមើលលើឯកសារនានា ដែល ទទួលបាន ក្នុងករណីដែលពុំមានឯកសារគ្រប់គ្រាន់ទេ ព្រះរាជអាជ្ញាអាចដាក់បញ្ជាឱ្យមានការស៊ើបអង្កេត បន្ថែមទៀត ដោយមានជំនួយពីចៅក្រមស៊ើបអង្កេត ពីព្រោះនៅក្នុងរឿងក្តីព្រហ្មទណ្ឌតុលាការដើរតួនាទីយ៉ាងសកម្មក្នុងការស្រាវជ្រាវ ស្វែងរកភស្តុតាង ដើម្បីដាក់បន្ទុក និងដោះបន្ទុក ចំពោះជនជាប់ចោទ។ នៅគ្រប់ដំណាក់កាលនីតិវិធី ជាពិសេស ការស្វែងរកឯកសារនានា ភាគីមិនអាចជៀសផុតពីការប្រាស្រ័យទាក់ទងជាមួយនឹងព្រះរាជអាជ្ញា ឬគ្រូលិកតុលាការនានា មេធាវី និងជាមួយភាគីម្ខាងទៀតនោះទេ ។ ហេតុដូច្នេះហើយ ភាគីទាំងពីរក៏ត្រូវតែទទួលបាននូវឱកាស ក្នុងការទំនាក់ទំនងនេះ ឱ្យបានស្មើភាពក្នុងការប្រើសិទ្ធិ និងដោយមានសុវត្ថិភាព ។

១) ការប្រាស្រ័យទាក់ទងដោយយុត្តិធម៌

ដើម្បីឱ្យសេចក្តីសម្រេចរបស់ចៅក្រមអាចត្រូវបានកំណត់ថា "យុត្តិធម៌" គឺភាគីវាទទាំងពីរត្រូវទទួលបាននូវឱកាស ស្មើគ្នា ដើម្បីបង្ហាញពីតិមានអំពី អង្គហេតុ ភស្តុតាង និងសាក្សីរបស់ខ្លួន តាមផ្លូវច្បាប់ជូនទៅចៅក្រម ។ ការបង្ហាញ បែបនេះ អាចមានឥទ្ធិពលលើដំណើរការធ្វើសេចក្តីសម្រេច របស់ចៅក្រមទៅលើរឿងក្តីរបស់ខ្លួន ។ ភាគីនីមួយៗ ត្រូវការ ព័ត៌មានទាំងអស់ដែលទាក់ទងនឹងរឿងក្តីរបស់ខ្លួនពីចៅក្រម ឬភាគីម្ខាងទៀត ដើម្បីធ្វើការបង្ហាញឱ្យបានសមស្របនឹង ត្រៀមរៀបចំការពារខ្លួនជាមុននៅពេលបើកសវនាការ ។ ដូចគ្នានេះដែរ ភាគីនេះ ត្រូវតែផ្តល់ព័ត៌មានរបស់ខ្លួនទៅឱ្យ ចៅក្រម និងភាគីម្ខាងទៀតផងដែរ ។

ជាគោលការណ៍ ជនជាប់ចោទ ក៏មានសិទ្ធិស្នើសុំនៅក្នុងការសាកសួរសាក្សីនៃភាគីម្ខាងទៀត ឬការសួរព័ត៌មាន ដែលពាក់ព័ន្ធអំពីភាគីម្ខាងទៀត និងសិទ្ធិស្នើសុំឱ្យមានការស្វែងរកភស្តុតាងផ្សេងៗ ដើម្បីការពារខ្លួន ។

^២ មាត្រា១៤ កថាខ័ណ្ឌទី៣ ចំនុច (ង) នៃកតិកាសញ្ញាអន្តរជាតិស្តីពីសិទ្ធិពលរដ្ឋ និងសិទ្ធិនយោបាយ (ICCPR)



ក - សិទ្ធិទទួលបានព័ត៌មាន

ភាគីក្តីទាំងសងខាង ឬភាគីទាំងអស់ដែលទាក់ទងនៅក្នុងរឿងក្តី (ជនជាប់ចោទ សាក្សី និងព្រះរាជអាជ្ញា) មានសិទ្ធិនៅក្នុងការទទួលបានព័ត៌មានស្នើគ្នាអំពី ការពិតដែលពាក់ព័ន្ធ ។ ចៅក្រម ត្រូវតែផ្តល់ឱ្យភាគីទាំងពីរនូវលទ្ធភាព ដូចគ្នាក្នុងការទទួលបានព័ត៌មានអង្គហេតុ និងឯកសារនានា ហើយប្រាប់ពួកគេអំពីអង្គហេតុទាំងអស់ មតិយោបល់ អំណះអំណាង និងភស្តុតាង ដែលគេបានទទួលពីភាគីម្ខាងទៀត ឬដែលគេបានលើកឡើងដោយខ្លួនឯង និងភស្តុតាងដែលត្រូវបាន រកឃើញថ្មីៗទៀត ។^៣

ម្យ៉ាងទៀត ជនជាប់ចោទ មានសិទ្ធិទាមទារឱ្យគេប្រាប់ខ្លួនឱ្យដឹងភ្លាមៗនូវហេតុផល និងប្រភេទនៃបទល្មើស ដែលគេចោទមកលើខ្លួន ឬប្រាប់ពីហេតុផលនៃការផ្តន្ទាទោស ដោយការប្រាប់នេះត្រូវតែនិយាយជាភាសាដែលសាមីខ្លួន ជនជាប់ចោទអាចស្តាប់បាន ។

សិទ្ធិទទួលបានព័ត៌មាននេះ គឺជាសិទ្ធិមួយសំខាន់ណាស់ដែលតុលាការត្រូវផ្តល់ឱ្យជនជាប់ចោទ ដើម្បីឱ្យគាត់មាន ឱកាសគ្រប់គ្រាន់ និងរយៈពេលសមរម្យ នៅមុនពេលចូលរួមសវនាការក្នុងការពិនិត្យមើលលើការចោទប្រកាន់ និងរៀបចំ ឯកសារអំណះអំណាងការពារខ្លួននៅចំពោះមុខតុលាការ ។

ដូចនេះ តុលាការ ត្រូវតែបង្កលក្ខណៈងាយស្រួលដល់អ្នកចូលរួមក្នុងការទទួលបាននូវព័ត៌មាន ហើយក៏ត្រូវធានា ឱ្យបាននូវការផ្តល់ឱ្យជនគ្រប់រូបនូវសិទ្ធិទទួលបានព័ត៌មាននេះផងដែរ ។

ឧទាហរណ៍:

ប្រសិនបើ ពូ ម៉ឹង ត្រូវបានគេចោទប្រកាន់ពីបទល្មើសណាមួយ ពូ ម៉ឹង អាចធ្វើសំណើដោយខ្លួនឯង ឬ ដោយមានជំនួយពីមេធាវី ដាក់ជូនព្រះរាជអាជ្ញាដើម្បីសុំមើលរាល់ឯកសារទាំងឡាយដែល ពាក់ព័ន្ធនឹងរឿងក្តីរបស់ ពូ ម៉ឹង ដូចជា កំណត់ហេតុដែលធ្វើដោយប៉ូលីស ឬភស្តុតាង និងឯកសារផ្សេងៗ ដែលផ្តល់ដោយដើមចោទ ។

ខ - សិទ្ធិផ្តល់ព័ត៌មាន

ជនជាប់ចោទ ត្រូវផ្តល់ឱកាសស្នើគ្នា និងសិទ្ធិដូចគ្នា នៅក្នុងការបញ្ចេញមតិ បង្ហាញភស្តុតាង និងសាកសួរពី អង្គហេតុពីភាគីម្ខាងទៀត ។ ដូចជា ការទាមទាររកភស្តុតាងបន្ថែមដើម្បីជួយសំរាលទោស ឬរកសាក្សីការពារ ការសួរដេញដោលលើសាក្សីនៃភាគីបដិបក្ខ ។

នៅតំណាក់កាលស៊ើបអង្កេត ចៅក្រមស៊ើបអង្កេតអាចកោះហៅសាក្សីមកសាកសួរផ្ទាល់នៅការិយាល័យរបស់ ខ្លួន ដោយចេញជាដីកាកោះដើម្បីជូនដំណឹងជាមុនដល់សាក្សី ។

សាក្សីត្រូវតែចូលខ្លួនទៅតាមការអញ្ជើញ ក្រោយពីបានទទួលលិខិតអញ្ជើញ បើសាក្សីមិនបានមកចំពោះមុខ ចៅក្រម សាក្សីត្រូវបញ្ជាក់ហេតុផលឱ្យបានសមស្រប ដូចជា ដោយហេតុតែមានការចាំបាច់ ឈឺ ឬមិនអាចធ្វើដំណើរបាន ។

^៣ មាត្រា១១០ និង៧៨ នៃច្បាប់ស្តីពីនីតិវិធីព្រហ្មទណ្ឌ
^៤ មាត្រា៩ កថាខ័ណ្ឌ១២ និងមាត្រា១៤ កថាខ័ណ្ឌ១ ៣ ចំនុច (ក) នៃកតិកាសញ្ញាអន្តរជាតិស្តីពីសិទ្ធិពលរដ្ឋ និងសិទ្ធិនយោបាយ (ICCPR)
^៥ មាត្រា៨១ នៃច្បាប់ស្តីពីនីតិវិធីព្រហ្មទណ្ឌ



នៅក្នុងករណីនេះ ចៅក្រមដោយមានក្រឡាបញ្ជីអមផង អាចអញ្ជើញទៅកាន់ទីលំនៅរបស់សាក្សី ដើម្បីស្តាប់ និង កត់យកចំណើយរបស់សាក្សី ។

គ - សិទ្ធិចាំទ្រការប្រាស្រ័យទាក់ទង

នៅដំណាក់ការស៊ើបអង្កេត ចៅក្រមស៊ើបអង្កេតមានតួនាទីក្នុងការធានានូវការប្រាស្រ័យទាក់ទង រវាងភាគីក្តី ទាំងសងខាង ឱ្យមានលក្ខណៈរលូន ដោយគោរព ឬអនុវត្តសិទ្ធិស្មើគ្នារវាងភាគី នៅក្នុងការរកអ្នកបកប្រែ (សំរាប់អ្នក ត ថ្លង់) អ្នកជំនាញ និងមេធាវី (ជំនួយផ្នែកច្បាប់) ។ សិទ្ធិទាំងអស់នេះ ត្រូវផ្តល់ឱ្យនៅពេលសវនាការកាត់ក្តី ក៏ដូចជា នៅតំណាក់កាលមុនការកាត់ក្តី ដើម្បីជាការត្រៀមរៀបចំលក្ខណៈចូលសវនាការ ឬ ការការពារ ។

ឧទាហរណ៍: ការប្រាស្រ័យទាក់ទងដោយសេរី រវាងជនជាប់ចោទ ជាមួយមេធាវីការពារ ^៦ ។

លក្ខខណ្ឌក្នុងការទទួលបាននូវជំនួយផ្នែកច្បាប់ ^៧

- ជនរងគ្រោះជាអនិតិជនគ្មានទីពឹង
- ជនជាប់ចោទជាអនិតិជនគ្មានទីពឹង, ថ្លង់ មនុស្សខ្វាក់ ឬជនមានវិបត្តិស្មារតី
- គ្មានលទ្ធភាពអាចពឹងអ្នកជួយការពារខ្លួនបាន ។

២) ការប្រាស្រ័យទាក់ទងដោយសុវត្ថិភាព

លក្ខខណ្ឌបន្ថែមមួយសំរាប់ភាពយុត្តិធម៌ គឺដំណើរការត្រូវតែធ្វើជាសាធារណៈ និងគ្មានការបង្ខិតបង្ខំ ។ សវនាការ របស់តុលាការ ត្រូវបើកចំហឱ្យសាធារណជនអាចចូលរួមដោយសេរី ដើម្បីសង្កេតការណ៍ និងពិនិត្យមើលថា តើភាគី ទាំងពីរពិតជាត្រូវបានគេផ្តល់ឱ្យនូវឱកាសដូចគ្នា ឬក៏មានការរំលោភបំពាន បង្ខិតបង្ខំផ្សេងៗ ទៅលើសិទ្ធិរបស់បុគ្គល នីមួយៗដែរឬទេ ?

ក - សិទ្ធិធ្វើការជំនុំជំរះជាសាធារណៈ

ជនជាប់ចោទ មានសិទ្ធិទទួលបាននូវការជំនុំជំរះជាសាធារណៈ ។

ជាទូទៅការជំនុំជំរះជាសាធារណៈ ជាការជំនុំជំរះដែលអនុញ្ញាតឱ្យមានការចូលរួមពីសាធារណជន និងអ្នកសារព័ត៌- មានដោយសេរី គឺថា ប្រជាពលរដ្ឋអាចចូលរួមស្តាប់ និងអង្គុយមើលការកាត់ក្តីនៅក្នុងតុលាការ ប៉ុន្តែ អាស្រ័យទៅ លើទីកន្លែងទំនេររបស់តុលាការផងដែរ ហើយប្រជាពលរដ្ឋក៏ត្រូវមានកាតព្វកិច្ចគោរពបទបញ្ជាផ្ទៃក្នុងនៃសវនាការរបស់ តុលាការដែរ ។ ម្យ៉ាងទៀត នៅក្រោយពេលកាត់ក្តីសាលក្រម ត្រូវផ្សព្វផ្សាយឱ្យសាធារណជនដឹងឮ បានន័យថា នៅចុងបញ្ចប់នៃសវនាការ ចៅក្រមត្រូវអានសាលក្រម ប្រកាសឱ្យសាធារណជនដែលចូលរួមទាំងអស់ បានយល់ដឹងអំពី ការសំរេចរបស់តុលាការ ^៨ ។

^៦ មាត្រា៨០ នៃច្បាប់ស្តីពីនីតិវិធីព្រហ្មទណ្ឌ
^៧ មាត្រា៧៦ នៃច្បាប់ស្តីពីនីតិវិធីព្រហ្មទណ្ឌ
^៨ មាត្រា១៤២ និង១៤៥ នៃច្បាប់ស្តីពីនីតិវិធីព្រហ្មទណ្ឌ



ប៉ុន្តែ នៅក្នុងរឿងក្តីមួយចំនួន ការជំនុំជំរះ អាចមិនត្រូវបើកទូលាយជាសាធារណៈ ប្រសិនបើ គេយល់ឃើញថា អាចមានការប៉ះពាល់ដល់សីលធម៌ ឬសណ្តាប់ធ្នាប់សាធារណៈ ដូចជា រឿងក្តីលែងលះ ឬក៏រំលោភ ប៉ុន្តែសាលក្រម នៅតែប្រកាសជាសាធារណៈ ។

ខ - សិទ្ធិមិនត្រូវបានគេបង្ខំបង្ខំ

ការបង្ខំបង្ខំចំពោះភាគីមួយ នៃភាគីទាំងពីរនេះ អាចមានការប៉ះពាល់ដល់ដំណើរការ នៃការស្វែងរក ដំណោះស្រាយ “ដ៏យុត្តិធម៌” មួយ។ ពីព្រោះថា ដំណោះស្រាយដ៏យុត្តិធម៌ ត្រូវពឹងផ្អែកលើព័ត៌មានដែលមានលក្ខណៈ ពិតប្រាកដ និងមិនមានការបង្ខំបង្ខំ (ឧទាហរណ៍ តាមរយៈការធ្វើទារុណកម្ម ឬការបំភិតបំភ័យ) ។ ព័ត៌មាន ដែលបាន មកពីការបង្ខំបង្ខំបែបនេះ មិនមានអំណោយផលល្អចំពោះជនរងគ្រោះ និងមិនបានទទួលនូវភាពយុត្តិធម៌ និងសច្ចៈធម៌ ដែលភាគីក្នុងជម្លោះចង់បាន នៅពេលខ្លួនបានដាក់ពាក្យនៅតុលាការ ។

ដូច្នេះ ដំណើរការជំនុំជំរះក្តីប្រកបដោយលក្ខណៈយុត្តិធម៌ ត្រូវតែធានានូវសិទ្ធិមួយចំនួនរបស់ជនជាប់ចោទ គឺ សិទ្ធិមិនត្រូវបានគេ:

- គំរាមគំហែង ធ្វើបាប ធ្វើទារុណកម្ម
- បង្ខំបង្ខំឱ្យឆ្លើយសារភាព ឬ ការសារភាពដាក់កំហុសខ្លួនឯង
- កាត់ទោសដោយផ្អែកលើ ភស្តុតាងដែលបានពីការធ្វើទារុណកម្ម ឬភស្តុតាងមិនពិតប្រាកដ

ការទទួលសារភាព ឬចំណើយរបស់ជនជាប់ចោទដែលកើតឡើងពីការធ្វើបាប ធ្វើទារុណកម្ម ឬបង្ខំបង្ខំ តាមផ្លូវចិត្ត មិនអាចទុកជាភស្តុតាងនៃពិរុទ្ធភាពទេ^{៩០} ។

ចំពោះជនណាដែលគំរាមគំហែង ឬគ្រប់សង្កត់សាក្សី ក៏ត្រូវតែទទួលទោសទៅតាមច្បាប់ដែរ^{៩១} ។

ឧទាហរណ៍:

ប្រសិនបើអ្នកត្រូវគេចោទប្រកាន់ និងឃុំខ្លួន រួចហើយគេបង្ខំឱ្យអ្នកសារភាពដោយបានធ្វើទារុណកម្ម ឬ វាយធ្វើបាប នោះនៅពេលសវនាការ នៅចំពោះមុខចៅក្រម អ្នកអាចស្នើឱ្យមេធាវីរបស់អ្នករៀបចំសំណុំរឿងថ្មី ដើម្បីប្តឹង និងបុគ្គលដែលបានធ្វើបាបអ្នក ឬក៏អ្នកអាចប្តឹងបដិសេធ សុពលភាពនៃចំណើយសារភាពរបស់អ្នក ។

៣) ថេរវេលានៃនីតិវិធី

នៅក្នុងពេលជំនុំជំរះ (សវនាការ) ថេរវេលានៃនីតិវិធីរឿងក្តីដោយយុត្តិធម៌ ក៏ជាកត្តាដ៏សំខាន់បំផុតមួយ ដែល ត្រូវពិចារណា នៅពេលនិយាយអំពីការរៀបចំនីតិវិធី “ដោយយុត្តិធម៌” នោះ ។ ថេរវេលានៃនីតិវិធីរឿងក្តីដោយ យុត្តិធម៌ មិនត្រូវលឿនពេក ហើយក៏មិនត្រូវយឺតពេកដែរ^{៩២} ។ ប្រសិនបើ ជំហាននីមួយៗនៃនីតិវិធី ដើម្បីស្វែងរកយុត្តិធម៌ ត្រូវបានចាត់ឡើងលឿនពេក អាចកាត់បន្ថយនូវសិទ្ធិ និងឱកាសសំរាប់ភាគីជម្លោះ ដោយសារពុំមានពេលវេលាគ្រប់គ្រាន់ ដើម្បីទទួល ផ្តល់ និង ពិនិត្យមើលព័ត៌មាន ហើយនឹងរៀបចំឯកសារសំរាប់ដោះស្រាយទៅតុលាការ ។

^{៩០} មាត្រា១៤ កថាខ័ណ្ឌទី១ (ICCPR) និង មាត្រា ១២៩ នៃច្បាប់ស្តីពីនីតិវិធីព្រហ្មទណ្ឌ

^{៩១} មាត្រា៣៨ កថាខ័ណ្ឌទី៥ នៃរដ្ឋធម្មនុញ្ញ, មាត្រា២៤ កថាខ័ណ្ឌទី៣ ឃ្លាទី២ នៃច្បាប់ព្រហ្មទណ្ឌអន្តរកាល ហើយនិងមាត្រា១៤ វាក្យខ័ណ្ឌទី៣ ចំនុច ៥ នៃ ICCPR

^{៩២} មាត្រា៥៥ នៃច្បាប់ស្តីពីនីតិវិធីព្រហ្មទណ្ឌ

^{៩៣} មាត្រា៩ កថាខ័ណ្ឌទី២ និង៣ និងមាត្រា១៤ កថាខ័ណ្ឌទី១ និង៣ ចំនុច (ក) (ខ) (គ) នៃ ICCPR



ផ្ទុយទៅវិញ ប្រសិនបើនីតិវិធីនោះយឺតយូរពេក ហើយត្រូវបានពន្យារពេលដោយមិនសមហេតុផលនោះ ក៏អាច ផ្តល់ផលវិបាកចំពោះភាគីក្នុងជម្លោះដែរ ។

ដើម្បីធានានូវថេរវេលាសមស្របមួយសំរាប់ដំណើរការនីតិវិធី គេត្រូវការពារ និងធានាដល់សិទ្ធិរបស់ភាគី ដែល ពាក់ព័ន្ធក្នុងរឿងក្តី ដូចជា នៅក្នុងរឿងក្តីព្រហ្មទណ្ឌ សិទ្ធិរបស់ជនជាប់ចោទ និងសិទ្ធិរបស់ជនរងគ្រោះ ឬសាក្សី មិនត្រូវ បានរំលោភបំពានដោយអំណាច ឬអំពើមួយណាឡើយ ។

ការជំនុំជំរះត្រូវប្រព្រឹត្តទៅឱ្យបានត្រឹមត្រូវ និងឆាប់រហ័សទៅតាមនីតិវិធីជាធរមាន ដោយមានការគោរពយ៉ាង ពេញលេញនូវសិទ្ធិរបស់ជនជាប់ចោទ និងមានការការពារឱ្យបានត្រឹមត្រូវចំពោះសាក្សី និងជនរងគ្រោះ ។

ឧទាហរណ៍:

- ការឃុំខ្លួនជនជាប់ចោទជាបណ្តោះអាសន្ន អាចធ្វើទៅបានទាល់តែមានការសំរេចរបស់ចៅក្រម ដោយមានសំណើ ពីព្រះរាជអាជ្ញា ។ រយៈពេលឃុំឃាំងជាបណ្តោះអាសន្ន ទោះស្ថិតក្នុងករណីណាក៏ដោយ មិនត្រូវឱ្យហួសពី ៤ខែ ទេ ។ ប៉ុន្តែតាមការសំរេចដែលមានចែងនូវមូលហេតុរបស់ ចៅក្រម រយៈពេលនេះអាចបន្តដល់ ៦ខែ ប្រសិនបើ មានការចាំបាច់សំរាប់ធ្វើការស៊ើបអង្កេត^{១៣} ។
- ដើម្បីធានាការអនុវត្តន៍ច្បាប់ឱ្យបានទាន់ពេលវេលា និងមិនរអាក់រអួល ឧត្តមក្រុមប្រឹក្សានៃអង្គចៅក្រម ត្រូវ ជ្រើសតាំងចៅក្រមជំរះក្តី ឬចៅក្រមស៊ើបអង្កេត ឬព្រះរាជអាជ្ញា ឱ្យជំនួសចៅក្រមជំរះក្តី ឬចៅក្រមស៊ើបអង្កេត ឬព្រះរាជអាជ្ញាណាដែលបដិសេធមិនចូលរួមអង្គជំនុំជំរះ ។

ការជំនុំជំរះ មិនត្រូវប្រព្រឹត្តលឿនពេកទេ ។ ចៅក្រមជំនុំជំរះ ត្រូវបង្កលក្ខណៈឱ្យជនជាប់ចោទមានសិទ្ធិទទួលបាន ពេលវេលាគ្រប់គ្រាន់នៅក្នុងការនិយាយ ឬបញ្ចេញមតិ នៅពេលសវនាការ សិទ្ធិរកអ្នកជំនួយផ្នែកភាសា និងជំនួយ ផ្នែកច្បាប់ ។

៤) ភាពយុត្តិធម៌នៃការកាត់សេចក្តី

ក - គោលការណ៍ឯករាជ្យភាពនៃចៅក្រម

ការជំនុំជំរះក្តី ក៏ត្រូវតែគោរពផងដែរ នូវ "គោលការណ៍ឯករាជ្យភាពនៃចៅក្រម" ។

- ចៅក្រម ត្រូវតែជាបុគ្គលដែលឯករាជ្យ និងមិនលំអៀង (លំអៀងទៅរកភាគីតែម្ខាង) នៅក្នុងការងារ ជំនុំជំរះក្តី ដោយមិនទទួលនូវឥទ្ធិពលពីថ្នាក់លើ ឬបុគ្គលណាមួយឡើយ^{១៤}
- ចៅក្រមត្រូវជំនុំជំរះក្តីប្រកបដោយអនាគតពេញលេញ (មិនលំអៀង) ដោយផ្អែកលើអង្គហេតុនិងអង្គច្បាប់
- ចៅក្រម មិនត្រូវទទួលបានការគំរាមកំហែង បង្ខិតបង្ខំ ពីបុគ្គលណាទេ ។

^{១៣} មាត្រា ១៤ កថាខ័ណ្ឌទី ៤ នៃច្បាប់ស្តីពីព្រហ្មទណ្ឌអន្តរកាល
^{១៤} មាត្រា១ នៃច្បាប់ស្តីពីព្រហ្មទណ្ឌអន្តរកាល និងមាត្រា១២៨ កថាខ័ណ្ឌទី១ និង២ នៃរដ្ឋធម្មនុញ្ញនៃព្រះរាជាណាចក្រកម្ពុជា ឆ្នាំ១៩៩៣



ខ - គោលការណ៍នីតិវិធីក្នុងតុលាការ (ច្បាប់)

ការចោទប្រកាន់បុគ្គលណាម្នាក់អំពីបទល្មើសអ្វីមួយ គឺត្រូវធ្វើឡើងដោយគោរពដល់គោលការណ៍ “**គ្មានបទល្មើសទេ បើសិនជាច្បាប់មិនមានចែងពីបទល្មើសនោះ**”^{១៥} (Nulla poena sine lege) បានន័យថា គេមិនអាចធ្វើការចោទប្រកាន់ អំពីបទល្មើសណាមួយដែលមិនបានកំណត់ ឬចែងជាលាយលក្ខណ៍អក្សរនៅក្នុងបទដ្ឋានច្បាប់ហើយ បើច្បាប់មិនបានចែងអំពីអំពើល្មើសនោះ បានន័យថា ពុំមានបទល្មើសបែបនោះទេ ។ តុលាការក៏មិនអាចដាក់ទណ្ឌកម្ម (ទោស) ទៅលើជននោះបានដែរ បើច្បាប់មិនបានកំណត់ថាមានទណ្ឌកម្ម (ទោស) ចំពោះអំពើនោះ ។

ច្បាប់ដែលមានចែងអំពីបទល្មើសទាំងនោះ គឺសំដៅទៅលើទាំងច្បាប់ជាតិ និងច្បាប់អន្តរជាតិ ដែលមានអនុភាពអនុវត្តនៅក្នុងព្រះរាជាណាចក្រកម្ពុជា ។ ដោយឡែកចំពោះច្បាប់អន្តរជាតិ ត្រូវតែមានការផ្តល់សច្ចាប័នដោយរដ្ឋសភាជាមុនសិន ។

គ - គោលការណ៍ស្នើរសុំភាពចម្រើនច្បាប់

គោលការណ៍ស្នើរសុំភាពចម្រើនច្បាប់ តំរូវឱ្យមានការវិនិច្ឆ័យទោសចំពោះជនល្មើសដោយគ្មានករណីលើកលែងទោសឡើយ ។

ឃ - គោលការណ៍សម្ងាត់រឿងនៃនិរទេស

មានន័យថា គ្រប់ជនដែលគេសង្ស័យ គ្រប់ពិរុទ្ធជន គ្រប់ជនជាប់ចោទ ត្រូវសន្មតជាមុនថា គ្មានកំហុស បើមិនទាន់មានការប្រកាសពីតុលាការថា មានពិរុទ្ធ^{១៦} បានន័យថា ជនសង្ស័យ ពិរុទ្ធជន ជនជាប់ចោទ ដរាបណាគ្មានភស្តុតាងគ្រប់គ្រាន់ បុគ្គលនោះ ត្រូវបានរួចផុតពីការចោទប្រកាន់ ។

ដូចគ្នានេះដែរ គោលការណ៍ “**អត្ថប្រយោជន៍នៃវិមតិសង្ស័យ**”^{១៧} (“in dubio pro reo”) មានន័យថា ក្នុងករណី ដែលព្រះរាជអាជ្ញាផ្តល់នូវភស្តុតាងចោទប្រកាន់មួយចំនួន ដែលមានលក្ខណៈមិនគ្រប់គ្រាន់ក្នុងការបញ្ជាក់អំពីពិរុទ្ធភាពរបស់ជនជាប់ចោទ ចៅក្រមមិនអាចកាត់ឱ្យជននោះជាប់ទោសទេ ហើយត្រូវរួចផុតពីការចោទប្រកាន់ដោយចាត់ទុកថាគ្មានកំហុស^{១៨} ។

ង) ភាពយុត្តិធម៌នៃសាលក្រម

សាលក្រម ត្រូវធ្វើឡើងដោយគ្មានការពន្យារពេលឡើយ ។ ក្នុងករណីដែលមាន ការកាត់ទោសអនីតិជន ត្រូវធ្វើឱ្យបានឆាប់តាមដែលអាចធ្វើទៅបាន^{១៩} ។

^{១៥} មាត្រា១៥ កថាខ័ណ្ឌទី១ នៃ ICCPR និង មាត្រា៣៨ កថាខ័ណ្ឌទី៧ នៃរដ្ឋធម្មនុញ្ញព្រះរាជាណាចក្រកម្ពុជា ឆ្នាំ១៩៩៣
^{១៦} មាត្រា២៥ នៃច្បាប់ស្តីពីព្រហ្មទណ្ឌអន្តរកាល
^{១៧} មាត្រា៣៨ កថាខ័ណ្ឌទី៦ នៃរដ្ឋធម្មនុញ្ញនៃព្រះរាជាណាចក្រកម្ពុជា ឆ្នាំ១៩៩៣
^{១៨} មាត្រា១៤ វាក្យខ័ណ្ឌទី២ ICCPR
^{១៩} មាត្រា១០ (ខ) ICCPR និង មាត្រា១១៤ នៃច្បាប់ស្តីពីនីតិវិធីព្រហ្មទណ្ឌ



សាលក្រមមួយរបស់តុលាការ ត្រូវតែមានតុល្យភាព និងមានភាពយុត្តិធម៌ ។ សាលក្រម ត្រូវចង្អុលអំពីអង្គហេតុ ដែលត្រូវចោទប្រកាន់ អំពើរបស់ជនជាប់ចោទ សាក្សី ឬភស្តុតាង ដែលត្រូវចាត់ទុកថា ត្រឹមត្រូវ ហើយមានចែង មូលហេតុច្បាស់លាស់ ដែលនាំឱ្យឈានទៅដល់ការវិនិច្ឆ័យដល់អង្គសេចក្តី^{២០} ។ សាលក្រមនេះ មិនត្រូវដាក់បន្ទុក វិសមាមាត្រទៅលើភាគីដែលត្រូវបានកាត់ឱ្យជាប់ទោស ឬករណីយកិច្ចណាដែលមិនអាចបំពេញបានឡើយ ។ ក្នុងន័យនេះ ជាប្រការមិន “យុត្តិធម៌” ទេ ប្រសិនបើសាលក្រមមួយដាក់ទណ្ឌកម្មលើកទីពីរ (ពីរដង) ចំពោះបទឧក្រិដ្ឋតែមួយ ឬ ប្រសិនបើ នៅពេលក្រោយមកសាលក្រមនេះអនុវត្តច្បាប់ព្រហ្មទណ្ឌទៅលើបទល្មើសដែលបានវិនិច្ឆ័យទោសរួចហើយ ។ ម្យ៉ាងទៀត សាលក្រម ក៏មិនត្រូវដាក់ទណ្ឌកម្មហួសហេតុលើសពីការកំណត់របស់ច្បាប់ និងគោលការណ៍របស់ ច្បាប់ឡើយ^{២១} ។

• គោលការណ៍អប្រតិសកម្មនៃច្បាប់ព្រហ្មទណ្ឌ

ជាគោលការណ៍នៃនីតិព្រហ្មទណ្ឌ មិនមានអនុភាពជាប្រតិសកម្មឡើយ ។ “ការហាមឃាត់ប្រតិសកម្មនៃច្បាប់ ព្រហ្មទណ្ឌ” បានន័យថា ចំពោះបទល្មើសដែលបានប្រព្រឹត្តនៅក្នុងច្បាប់ចាស់ ត្រូវយកច្បាប់ចាស់មកអនុវត្ត តែមិនអាច នឹងយកច្បាប់ថ្មីមកអនុវត្តបានទេ ។ ប៉ុន្តែ វាអាចមាន នីតិប្រតិសកម្មបាន ចំពោះការដាក់ទណ្ឌកម្ម (ទោស) ទៅលើ បទល្មើសដូចគ្នាដែលមានចែងទាំងនៅក្នុងច្បាប់ចាស់ និង ច្បាប់ថ្មីនោះ ដោយសារច្បាប់ថ្មីមានទណ្ឌកម្មស្រាលជាង ច្បាប់ចាស់ ហើយម្យ៉ាងទៀតជនល្មើសនោះ មិនទាន់បាន ជំរះសេចក្តីពីតុលាការនៅឡើយ ។

ឧទាហរណ៍:

តើមិនអាចយកច្បាប់ព្រហ្មទណ្ឌអន្តរកាលឆ្នាំ១៩៩២ ទៅអនុវត្តនៅក្នុងការកាត់ទោសចំពោះបទឧក្រិដ្ឋទាំងឡាយ ដែលបានប្រព្រឹត្តនៅចន្លោះ ថ្ងៃទី១៧ មេសា ១៩៧៥ ដល់ ថ្ងៃទី១៧ មករា ១៩៧៩ បានទេ គឺតុលាការត្រូវអនុវត្ត ក្រមព្រហ្មទណ្ឌ ឆ្នាំ១៩៩៦ ។ ប៉ុន្តែ មានករណីលើកលែងដែលថា ចៅក្រម អាចអនុវត្តច្បាប់ព្រហ្មទណ្ឌអន្តរកាល ឆ្នាំ ១៩៩២ អនុវត្តទៅលើបទឧក្រិដ្ឋដែលប្រព្រឹត្តឡើងបំពានច្បាប់ ឆ្នាំ១៩៩៦ បានដោយសារតែការដាក់ទណ្ឌកម្ម (ដាក់ទោស) មានស្ថានសំរាលទោសស្រាលជាងច្បាប់ព្រហ្មទណ្ឌ ឆ្នាំ១៩៩៦ ។

គួរភាគីទាំងពីរ មានសិទ្ធិដាក់ពាក្យបណ្តឹងឧទ្ធរណ៍នៅក្នុងរយៈពេល ២ខែ បន្ទាប់ពីថ្ងៃចេញសាលក្រមចំពោះមុខ បើសិនជាមិនឯកភាពលើការសំរេចរបស់ចៅក្រម ។

II) ដំណោះស្រាយចំពោះការធ្វើផ្ទុយពីគោលការណ៍កាត់ក្តីដោយយុត្តិធម៌

នៅក្នុងករណីព្រហ្មទណ្ឌ ចៅក្រម ព្រះរាជអាជ្ញា និងមេធាវីរបស់ជនជាប់ចោទ ត្រូវតែធានាថា គ្មានការរំលោភ លើគោលការណ៍កាត់ក្តីដោយយុត្តិធម៌ជាដាច់ខាត ។ នេះជាការកិច្ចទទួលខុសត្រូវមួយ ដើម្បីធានានូវនីតិវិធីកាត់ក្តីដោយ យុត្តិធម៌ ។ ភាគីពាក់ព័ន្ធ ត្រូវយកចិត្តទុកដាក់តាមដាននីតិវិធីនៃតុលាការ និងស្នើសុំឱ្យអនុវត្តន៍ទៅតាមនីតិវិធីច្បាប់

^{២០} មាត្រា២៦ នៃច្បាប់ស្តីពីព្រហ្មទណ្ឌអន្តរកាល និងមាត្រា១៤៤ នៃច្បាប់ស្តីពីនីតិវិធីព្រហ្មទណ្ឌ
^{២១} មាត្រា១៥ កថាខណ្ឌទី១ ICCPR



នៅពេលដែលឃើញថា សិទ្ធិរបស់ភាគីមួយមិនត្រូវបានគោរពដោយចៅក្រម ដោយព្រះរាជអាជ្ញា ឬដោយភាគីមួយទៀត ។ ការមិនគោរពសិទ្ធិទាំងនោះ អាចលេចចេញមកជារូបភាពផ្សេងៗគ្នា ដូចជា:

- ១) ចៅក្រមមានចិត្តលំអៀង ស៊ីសំណួក អតតិ នៅក្នុងការវិនិច្ឆ័យរឿងក្តី
- ២) ភាគីម្ខាងបដិសេធសិទ្ធិរបស់ភាគីម្ខាងទៀត មិនឱ្យពិនិត្យមើលឯកសាររបស់ខ្លួន
- ៣) តុលាការទទួលស្គាល់សុពលភាពនៃការឆ្លើយសារភាពពីពិរុទ្ធភាពរបស់ចុងចោទ ដែលបានមកពីការធ្វើទារុណកម្ម
- ៤) អត្ថបទនៃសាលក្រមមិនមានបញ្ជាក់ហេតុផល

នៅក្នុងករណីដូចបានរាយនាមខាងលើព្រះរាជអាជ្ញានិងភាគីដែលមានមេធាវីការពារមានសិទ្ធិទាមទារឱ្យចៅក្រមកែសំរួលនីតិវិធីរបស់ខ្លួន ឱ្យស្របទៅនឹងនីតិវិធីច្បាប់ ឬមានសិទ្ធិប្តឹងបដិសេធតាមចំណុចដែលបានរៀបរាប់ខាងលើ ។ ក្រលាបញ្ជី ត្រូវកត់ត្រាជាលាយលក្ខណ៍អក្សរនូវការទាមទារ ឬការបដិសេធទាំងនេះ នៅក្នុងកំណត់ហេតុជាផ្លូវការ នៃនីតិវិធីរឿងក្តី ។ ក្នុងបណ្តឹងឧទ្ធរណ៍ ភាគីបណ្តឹងមានសិទ្ធិសុំឱ្យសាលាឧទ្ធរណ៍ពិនិត្យ មើលព័ត៌មាននីតិវិធីរបស់តុលាការដំបូង^{២២} ។

ការប្តឹងទាមទារពាក់ព័ន្ធនឹងកំហុសនីតិវិធី អាចធ្វើឡើងជា:

១) ការប្តឹងជំនុំជម្រះ:

បណ្តឹងជំនុំជម្រះ គឺបណ្តឹងដែលពាក់ព័ន្ធនឹងការសំរេចសាលក្រមរបស់ចៅក្រម ដោយសារភាគីនៃរឿងក្តី ណាមួយមានការសង្ស័យទៅនឹងការកាត់ក្តីរបស់ចៅក្រម ។ បណ្តឹងនេះ ត្រូវមានមូលហេតុច្បាស់លាស់អំពី ភាពលំអៀង ដែលបណ្តាលឱ្យប៉ះពាល់ដល់សេចក្តីសំរេចរបស់ចៅក្រម ។ ការប្តឹងនេះ អាចមកពី^{២៣} :

- ក) ប្រពន្ធចៅក្រមមានផលប្រយោជន៍ផ្ទាល់ខ្លួនក្នុងរឿងក្តី
- ខ) ចៅក្រម ឬព្យាបាល ឬបងប្អូនចៅក្រម ក្នុងនាមជាភាគីប្តឹង
- គ) គ្រួសាររបស់ចៅក្រមធ្លាប់មានទំនាស់ជាមួយភាគីម្ខាងទៀត
- ឃ) ចៅក្រមធ្លាប់ធ្វើជាអាជ្ញាកណ្តាល ឬសាក្សី ប៉ុន្តែមិនត្រូវគ្នា
- ង) ជាអមិត្ត ឬ មិត្តស្និទ្ធស្នាល

ម្យ៉ាងទៀត គេអាចធ្វើបណ្តឹងទៅក្រុមប្រឹក្សានៃអង្គចៅក្រម^{២៤} ដែលមានតួនាទីដាក់ទោស ឬពិន័យចំពោះចៅក្រម និងព្រះរាជអាជ្ញា ទាំងឡាយណាដែលប្រព្រឹត្តផ្ទុយពីក្រមសីលធម៌វិជ្ជាជីវៈ ។

២) ការប្តឹងបដិសេធ ឬប្តឹងទាមទារ:

^{២២} មាត្រា ១៦៣ នៃច្បាប់ស្តីពីនីតិវិធីព្រហ្មទណ្ឌ
^{២៣} មាត្រា ២៦២ នៃក្រមពិភាក្សារដ្ឋប្បវេណី ឆ្នាំ១៩៦២
^{២៤} មាត្រា ១៣៤កថាខ័ណ្ឌទី ៣ និង ទី ៤



មេធាវី អាចប្តឹងបដិសេធចំពោះចំណើយដែលទទួលបានមកពីការធ្វើទារុណកម្មលើចុងចោទ ។ មេធាវីរបស់ជនជាប់ចោទ ត្រូវសុំទៅចៅក្រមឱ្យចាត់ទុកចំណើយនេះ ជាមោឃៈ (មិនយកជាការ) ។

បើសិន ភាគីម្ខាងមិនអនុញ្ញាតឱ្យត្រូវរបស់ខ្លួន ពិនិត្យសំណុំរឿង មេធាវីអាចប្តឹងទាមទារឱ្យភាគីម្ខាងទៀត អនុវត្តទៅតាមនីតិវិធីដោយអាចមើលឯកសារទាំងនោះ ។

មេធាវីអាចប្តឹងទាមទារទៅតាមនីតិវិធី ដោយស្នើសុំឱ្យតុលាការកោះហៅសាក្សី និងមន្ត្រីនគរបាលមកបង្ហាញមុខឆ្លើយបំភ្លឺ និងសាកសួរព័ត៌មាន ។

អ្នកមានផលប្រយោជន៍ក្នុងរឿងក្តី អាចប្តឹងទាមទារឱ្យមានការពន្យល់ជាលាយលក្ខណ៍អក្សរពីហេតុផលនៃសាលក្រម ។

៣) បណ្តឹងជំទាស់ ឬបណ្តឹងទាស់^{២៥} :

បណ្តឹងជំទាស់ ឬបណ្តឹងទាស់ គឺជាបណ្តឹងតវ៉ារបស់ភាគីអវត្តមាន នៅពេលជំនុំជំរះក្នុងគោលបំណងឱ្យតុលាការសាមីដែលបានចេញសាលក្រម ឬសាលដីកា ឬសេចក្តីសំរេចកំបាំងមុខនេះ លើកយករឿងក្តី ដើម្បីធ្វើការជំនុំជំរះសារឡើងវិញ ចំពោះមុខខ្លួន ។ ភាគីអវត្តមាន មានសិទ្ធិប្តឹងទាស់ក្នុងរយៈពេល ១៥ ថ្ងៃ គិតចាប់ពីថ្ងៃដែលខ្លួនទទួលបានដំណឹង អំពីសេចក្តីសំរេចកំបាំងមុខ ។

៤) ការប្តឹងឧទ្ធរណ៍^{២៦} :

បណ្តឹងឧទ្ធរណ៍ គឺជាការប្តឹងតវ៉ារបស់ភាគីនៃរឿងក្តី ដែលមិនសុខចិត្តនឹងសាលក្រម ឬសេចក្តីសំរេចរបស់តុលាការជាន់ទាប ក្នុងគោលបំណងឱ្យសាលាឧទ្ធរណ៍ពិនិត្យឡើងវិញ អំពីអង្គហេតុ និងអង្គច្បាប់នៃរឿងក្តីរបស់ខ្លួន ។ ភាគីចំពោះមុខ អាចមានសិទ្ធិប្តឹងឧទ្ធរណ៍រយៈពេល ២ខែ គិតចាប់ពីថ្ងៃប្រកាសសាលក្រម ឬ សេចក្តីសំរេច ។ រីឯភាគីកំបាំងមុខ អាចមានសិទ្ធិប្តឹងឧទ្ធរណ៍រយៈពេល ២ខែ គិតពីថ្ងៃផុតកំណត់ប្តឹងទាស់ក្នុងរយៈពេល ១៥ ថ្ងៃ ។

៥) ការប្តឹងសើរើ^{២៧} :

បណ្តឹងសើរើ គឺជាបណ្តឹងតវ៉ាមួយ មិនសុខចិត្តនឹងសាលក្រម ឬសាលដីកា ស្ថាពរហើយនោះ ។ មានតែតុលាការកំពូលទេ ដែលមានសមត្ថកិច្ចជំនុំជំរះលើបណ្តឹងសើរើនេះ ។

បណ្តឹងសើរើនេះ មិនអាចធ្វើបានចំពោះ សាលក្រម ឬសាលដីកាដែលសំរេចឱ្យរួចខ្លួននោះទេ ។

អ្នកដែលមានសិទ្ធិប្តឹងសុំឱ្យជំនុំជំរះសើរើបាន រួមមាន:

- រដ្ឋមន្ត្រីក្រសួងយុត្តិធម៌

^{២៥} មាត្រា ១១៥ នៃច្បាប់ស្តីពីនីតិវិធីព្រហ្មទណ្ឌ

^{២៦} មាត្រា ៧ នៃច្បាប់អំពីការចាត់តាំង និងសកម្មភាពរបស់សាលាជំរះនៃរដ្ឋកម្ពុជា និងមាត្រា ១៥៥ នៃច្បាប់ស្តីពីនីតិវិធីព្រហ្មទណ្ឌ

^{២៧} មាត្រា ២២៧ និង ២២៨ នៃច្បាប់ស្តីពីនីតិវិធីព្រហ្មទណ្ឌ និង មាត្រា ១៥ នៃច្បាប់ស្តីពីការចាត់តាំង និងសកម្មភាពនៃសាលាជំរះក្តីនៃរដ្ឋកម្ពុជា ។



វិទ្យាស្ថានខ្មែរដើម្បីលទ្ធិប្រជាធិបតេយ្យ

- ទណ្ឌិត ឬតំណាងពេញច្បាប់របស់ទណ្ឌិតក្នុងករណីទណ្ឌិតអសមត្ថភាព
 - សហព័ទ្ធ ឪពុកម្តាយ កូនរបស់ទណ្ឌិត និយាយរួមជនដែលមានប្រយោជន៍ផ្នែកសំភារៈ ឬខាងផ្លូវចិត្ត កាលណាទណ្ឌិតនោះស្លាប់ ឬបាត់ខ្លួន ។
-